

ሰንበት ዘበአተ ክረምት (2017)

ሰኔ 25 2009 ዓ.ም. (7/2/2017)

መዝ: ሠርዓ ሰንበተ ለሰብእ ዕረፍተ

ንባባት: ፪ቆሮ 8:7-15፥ ይሁዳ 1:17-ፍ፥ ግ.ሐ. 14:8-18፥ ማር 5:21-43።

ምስባክ: ለነዳያኒሂ አጽገቦም እክለ፥ ወለካህናቲሃኒ አልበሶሙ ሕይወተ፥ ወጻድቃኒሃኒ ትፍሥሕተ ይትፌሥሑ።

በዚ ሰንበት ዝዝመር መዝሙር ከአ “ሰብ ከዕርፈላ ምእንት ሰንበት ሰርዐ ኣብ ሰማይን ኣብ ምድርን ኣብ ባሕርን ኣብ መሬትን ምእንቲ ዘለዉ። ነአቦታትና ነብያትን ሓዋርያትን፥ ጳጳሳትን ቀሳውስትን ዲያቆናትን መነኮሳትን ሰንበት ንዕረፍቲ ሰርዐ፥ ንጻድቃንን ኃጥአንን ንሙታንን ሕያዋንን ኢሉ ሰንበት ንዕረፍቲ ሰብ ኢሉ ሰርዐ፥ ንላ ሰንበት ክርስቶስ ማኅደር ስም ንልዑል እያ” ይብል።

እዚ መዝሙር ኣብ ኅዳር ኣብ ሰንበት ዘደብረ ዘይት እውን ይዝመር እዩ። ኣብ ሰኔ ሰንበት ዕለት 25 እንተ ወዓለ ኸአ ይዝመር። ካብ 25 ሰኔ ክሳብ ቂርቆስ 19 ሓምለ መዝሙርይ ዘዘርእ፥ ደመና፥ ጊሜ፥ ክረምት ይብሃል ብሓቂ ክረምቲ ዝብሃል እውን ሽዑ እዩ።

ናይ ዕለቱ መዝሙር ኣምላኽ ሰንበት ምእንቲ ሰብን ካልእ ፍጡርን ከዕርፈላን ከመስግነላን ኢሉ ከም ዝሰርዓ የዘኻኸረና። ኣብዚ ኩልና ደቂ ኣዳም ደረጃ ሓላፍነትና ወይ ጸዋዕታና ብዘየገድስ ብዕለተ ሰንበት ምስ ኣምላኽ ክንገብርን ኣመት ነፍስና ክንገብር ይነግረና። ሰንበት መሠረት ሓዋርያዊ ትውፊት ፋሲካዊ ምሥጢር እትኸብረሉ ዕለት እያ። ስለዚ ኸአ ቀዳምነት ዚውሃብ፥ ብግዴታ እትብሃል ዕለት ኮይና ኣብታ ኩላዊት ቤተ ክርስቲያን ክትሕሎ ይግባእ (ሓ/ት/ክ 2177፥ ሕገቀኖና ላቲ 1246:1)።

ብ1994 ኣብ ግላስ ደብረ ልደታ ለማርያም ቆሞስ ከሎኹ 4 መንእሰያት ኣብ ዔላ ተደፊኖም ሞይቶም። ኣብ ከባቢ ዝነበረ ህዝብን ምምሕዳርን ኩሉ ንምድኃኖም ዝክአል ገሩ። እቲ ነፍስ ኣድሕን ካብቶም ኣብኡ ዝነበሩ ብላዕሊ ሽይኑ ዝሰርሕ ዝነበረ ብአውያት ምስ ነገረ ሰብ ቀልጢፉ ከድሕነሉ ዝኸእል መገዲ ብቐልጣፈ ጀሚሩ። ሓደጋ እዞም መንእሰያት ቀልጢፉ ኣብ ኩሉ በጺሑ ኣብ ከባቢ ዝነበረ ኩሉ ኣብቲ ሓደጋ ዝተፈጸም ተአኪቡ ዓዓቕሙ ገሩ ግን ኩሎም በቲ ሓደጋ መይቶም። ኩሉ ህዝቢ ብሓዘን ተዋሒጡ ዝግበር ኣይነበረን እናነባዕና አፋኒናዮም። ካብኣም ሰለስተ አስላም ሓደ ኸአ ክርስትያን እዮም ነርም። ብሓባር ሓዚናሎም ጸሊናሎም። ኣብዚ ክልተ ነገር ንርእ ፩ያ ካብ ዓቕምና ንላዕሊ ንዝኸነ ነገር ኣብ ኢድ ኣምላኽ ምሕዳግ፥ ፪ይ ኩልና ደቂ ሰብ ኣብ ቅድሚ ኣምላኽ ሓደ ኢና ስለዚ ኣብኡ እምነት ገርና ንሓቂ ኣምላኽ ሒዝና እንተ ኸድና ኩልና ተጠቐምቲ ጸጋ ኣምላኽ ኢና ሽዑ ንዝወረደ ይውረድ ኣብ ኢድ ኣምላኽ ክንሓድጎ ኣየጸግመናን እዩ።

ሰብ ብባህሪኡ ከቢድ ሓዘን ምስ ወረዶ ዝገብሮ ይጠፍኦ ከብቲ ዝወረደ ክድሕን ዝክአሎ ይገብር። ኣብ ከምዚ ክነታት እንከሎ እታ እንኮ ፍታሕን ቅሳነት እትህብን ኣብ ኣምላኽ ክንጥምት ከሎና እያ። ንኹሉ ኣብኡ ኣንቢርና ክንጉዓዝ እንተ ኸአልና እሞ ፍቓዱ ክንቅበል እንተ ኸአልና ዓይነት ጸገምና ብዘየገድስ ሰላም ክእለት ንረክብ።

ናይ ሎሚ ወንጌል ተምሳሳይ ኩነታት የቕርበልና። ጓል ኢያኢሮስ ሓደ ካብቶም መራሕቲ ቤተ ጸሎት ብርቱዕ ሓሚማ። ኩሉ ጊዜ ሓደ መቐርብና ብፍላይ ንእሽቶይ ክሓምም ወይ ክሳቕ እንከሎ ከቢድ እዩ። እዞም ኦርባዕተ መንእሰያት ኣብ ዔላ ብሓመድ ምስ ተደፍኑ ዓበይቲ ኣብ ጸሎት መንእሰያት ከድሕኑ ኣብ ኩዕታ ገለ ኸአ ኣብ ምምሕዳር ገለ ሓገዝ ክረኽቡ ጎዮም ኮታስ ኩሉ በበታ ዘላቶ ከድሕኖም ተጓይዩ። ንምድኃን ዘይተገብረ ነገር ኣይነበረን ኩልና ብሓባር ሓዚና ነቢዕና ጸሊና። ኢያኢሮስ ጓሉ ንምድኃን ዘይገበሮ ነገር ኣይነበረን ኩሉ ፈቲኑ። ብዙሕ ህዝቢ እውን ኣብ ቤቱ መጺኡ ይበጽሖን የጸናንዎን ነሩ። ንሱ ሓንቲ ልዕሊ ኹሉ እያ ኢሉ ዝሓሰባ እሞ ንኹሉ ስቓይ ጓሉን ናቱን እትፈትሓሉ ኣብ ቅድሚ ኢየሱስ ተደፊኡ እንተ ለመነ ጥራሕ ምዃና ኣሚኑ ቀሪቡ ኣብዚ እዩ ንኹልና ትምህርቲ ዝኸውን ነገር ዘለዎ። ኣብ ቅድሚ ኢየሱስ ከመይ ኢልና ክንቀርብ ከምዝግብእና ይነግረና። ዓቢ ጸገም ምስ ተጓነፈና ብቀዳምነት ኣብ መን ንኸይድ እንታይ ንሓስብ። ኣብ ዘመና ገኒኑ ዘሎ ኣብ ክንዲ እምነት ገርካ መጀመርያ ምጽላይን ኣምላኽ ዝደልዮ ምግባር ድሕሪኡ ኣብ ሕክምና ምኻድ ብዙሓት ኣብ ጠንቋሎ፣ ቡዳታት፣ ተጎምቲ ካልኣት ከምኣም ዘኣመሰሉ ምኻድ ዳርጋ ልሙድ ኮይኑ። ዝገደደ ነሕዊ ኢና ኢሎም ብስም ዘደናግር ገበሩ ብዙሓት ኣብኦም ኣሚኖም ካብ እምነት ዘርሕቑ ዝገብሩን ዝሳተፉን ብዙሓት እዮም? እዚ ምስ ኣምላኽ ዘሎና ርክብ በቲኹ ዝያዳ ከም እንሳቕን ሰላም ዝኸልእ ኮይንና ኣሎ።

እንታይ ንግበር? ኣብ ኢየሱስ ንመለስ ጸገምና ኣብኡ ነቕርብ ምሉእ እምነት ገርና ኣብኡ ገጽና ንጉዓዝ። ኣብ ቅ. ቀርባን ምሉእ እምነት ገርና ብምሉእ ልብና ንለምናን ንቀበሎን ሽቡ ድላይ ኣምላኽ ኣባና ክርኣ እዩ።

ኣብዚ ብዛዕባ እዚ መራሕ ቤተ ጸሎት ብዙሕ ይነግረና። ንሱ ብሰብ ክቡርን ሕፉርን እዩ ነሩ። በቲ እዋን መራሕ ቤተ ጸሎት ሓደ ካብቶም ዓበይቲ ሰባትን ኣብ ቅድሚ ህዝቢ ዓቢ ግምት ዘልኦ ክቡር ሰብ እዩ ነሩ። እንተኾነ ዘይተጸበዮ ጸገም ተጓነፍዎ ጓሉ ብርቱዕ ሓሚማ ስለዚ እቲ ሓደ ክረድኣኒ ዝኸእል ንጓለይ ከሕዋያ ይኸእል እዩ ዝበሎ ኢየሱስ እዩ ነሩ ስለዚ ኣብኡ ከይዱ።

፩ያ ክብረቱን ኣብ ቅድሚ ህዝቢ ዘልኦ ሓላፍነትን ሓዲጉ ከም ማን ሰብ ኮይኑ ቀሪቡ። ንሱ በቲ ዝነበሮ ሓላፍነት ንኢየሱስ ከም ሓደ መናፍቕን ከም ሓደ መናዓቢ ህዝብን ሓደገኛን ክሓስቦ ምኸኣለ ነሩ። እንተ ኾነ ኣብዚ እዋን እሞ ብሓቂ ሓገዝ ኣብ ዝደልየሉ እዋን ነዚ ኹሉ ግምታት ንጸጋም ሓዲጉ ኣብ ኢየሱስ እዩ ከይዱ። ብዙሕ ጊዜ ብዛዕባ ሰባት ዝህልወና ቅድመ ኩነታዊ ግምታት ንነገራት ከም ዘለዎ ክንርእዮም ኣይንኸእልን ኢና ምኸንያቱ ብዙሕ ጊዜ ኣብቶም ሓቂ ዘይብሎም ነገራት ኢና እነተኩር። ኢያኢሮስ ንዝነበሮ ግምታት ምስ ሓደገ ኢየሱስ እንታይ ክገብረሉ ከምዝኸእል ክርኢ ክኢሉ። ሓንቲ ዝርኣዮ ኢየሱስ ክሕግዞ ከምዝኸእል ብኸልእ ኣዘራርባ ኣብ ኢየሱስ ምሉእ እምነት ገሩ። እምነት ዓይኒ ኩሉ እዩ ምስ ኣመና ጥራሕ ኢና ንኣምላኽ ክንርእዮ እንኸእል። ግዙፋዊ ኣካል ንምርኣይ እኹል ኣይኮነን መንፈሳዊ እምነት ጥራሕ እዩ ንኹሉ ክንርኢ ዝኸእለና።

ኣብ ወንጌል ብዙሓት ዓቢ ጸገም ወይ ብሓቂ ክፈልጡ ዝደልዩ ብምሉእ እምነት ኣብ ኢየሱስ ይቐርቡ ከም ዝነበሩ ንርኢ። ንኣብነት ኒቆዲሞስ ንዝነበሮ ኣፍልጦን ንሓቕን ከብርሃሉ ናብ ኢየሱስ ከይዱ። እዛ ደም ዝፈሳ ዝነበረት ሰበይቲ ካብ ሕማማ ክትሓዊ ኣብ ኢየሱስ ብምሉእ እምነት ቀሪባ። ብዙሓት ወደይ ጓለይ ሓሚምኒ/ማትኒ እናበሉ ኣብ ኢየሱስ ይቐርቡ ነሮም ሎሚ እውን ኢየሱስ መልሲ ጸገምና እዩ ብምሉእ እምነት ኣብኡ ንቐረብ።

ኢያኢሮስ ሰባት ብዛዕብኡ ዝሓስብዎን ንሱ ዝገበሮን ክልተ ዝተፈላለዩ ነገራት እዩ። ምስቲ ዝነበሮ ሓላፍነት ኣብ ቅድሚ ህዝቢ ኣብ ኢየሱስ ክቐርብ ኣይከውንን እዩ። በዚ እዩ ካልእ መገዲ ክመርጽ ዝደለዩ። ካብቲ ህዝቢ ዝሓስቦ ጭሪሹ ፍሉይ መገዲ ሓዙ።

አቅዲምካ ፍርዲ ምሃብ ኣብ ክልተ ነገር እዩ መሰረቱ፡ ድንቅርናን ፍርሕን። ኩልና ኣብ ልዕሊ ካልኣት አቅዲምና እንህቦ ፍርዲ ኣሎና። እዚ ከምዚ ዝበለ አቅዲምካ ሓንቲ አፍልጦ ዘይብልካ ከሎኻ እትህቦ ሓሳብ ወይ ፍርዲ ኣብ ድንቅርና እዩ መሰረቱ። ኣብ ከምዚ ዝአመሰለ ሓባራዊ ኩነታት ሰባት ክገልጽ እንከሎ ሓደ እዋን ሓለቓ ገዳም ዝነበረ ካህን ዝሃቦ ምኽሪ ምስማዕ ጽቡቕ እዩ። “ናይ ብስለት ወይ ልቦና መለክሲ ወይ መምዘኒ ክሳብ ኩሉ መርትዖታት ዝመጽእ ካብ ፍርዲ ምሃብ ደው ምባል እዩ” እይብል። እቲ ኻልእ ምንጪ ፍርሒ እዩ። ፍርሒ ካብ ድንቅርና ኣዝዩ ዝግመቕ እዩ። ኣብ ሱር አቅዲምካ ፍርዲ ኣብ ምሃብ እዩ ዝርከብ። ኢያኢሮስ ንኹሉ አቅዲሙ ንዝውሃብ ዝነበረ ፍርዲ ወይ ብዛዕባ ኢየሱስ ሰባት ዘጸልምዎ ዝነበሩ ካብ ርእሱ ኣውጺኡ ምስ ከኣለ ናይ ኢየሱስ ስልጣንን ኃይልን ክርኢ ክኢሉ። አቅዲሙ ብዘይአፍልጦ ዝግበር ፍርዲ ወይ ጽልዋ ንኣእምሮ ሰብ ይዓጽዎ እዋ ካብ ብዙሕ በረኽትን ጸጋን የትርፎ። ሎሚ በዚ ብሩኽ ሰንበት ኣብ ቅድሚ ኢየሱስ ደው ክንብል እንከሎና ኣብ ልዕሊ ከማና ዝበሉ ሰባት ዘሎና ጽልዋ ወይ ግምታት ኣወጊና ኣብ ኢየሱስ ዘቕርበና ነገር ጥራሕ ርኢና ንኸኣል እዋ ነቲ ኢየሱስ ዝመድበልና መደብ ልብና ክፋት ንግበር።

፪ይ ኢያኢሮስ መንነቱ ኩሉ ሓዲግዎ። መራሕ ቤተ ጳሎት ኣብ ቅድሚ እግሪ ሓደ እናዞረ ዝምህር መምህር ለጥ ኢሉ ምስጋዱ ንዝርኢ ብሓቂ ከቢድ እዩ። ብምሉእ እምነት ዝጉዓዝ ዝገብሮ እዩ ገሩ። እቲ ኩሉ ዝነበሮ ሓላፍነት ኣብ ቅድሚ ኢየሱስ ኢሚንት እዩ። ኣብ ሕይወትና እንተ ረኣና ኣብ ዝተፈላለየ ስራሓት ብሓላፍነት ወይ ብዘሎና ደረጃ ትምህርቲ ልዑል ቦታ ዝሓዘና ክንህሉ ንኸኣል ንኸውን ኣብዚ ሰብ እዋ ንመጥት። እዚ ኹሉ ዘሎና ሓላፍነትን ክብርን ኢሚንት እዩ። ኣብ ገለ እዋን ክበኑ ክሓድጉና ይክኣል እዩ። ዝገደደ እዞም ሓላፍነታት ወይ መዓርጋት ካብ ኣምላኽን መደባቱን ከውጽኡና ይኸእሉ እዮም። ኢያኢሮስ ናይ ኢየሱስ ተመክሮ ንኹሎም ዘለዉና መዓርጋት ወይ ክብረታት ወላ ሓንቲ ከምዘይ ኮኑ ክንርኢ ይሕግዘና።

ኣብ ሓደ ዝንገር ታሪኽ ዲዮግነስ ዝተባህለ ብሸፋቱ ተማሪኹ ከም ባርያ ተሸጡ። ኣብ ዕዳጋ ወሪዱ ኣብ ቅድሚ ዝገዝኡ ደው ኢሉ እንከሎ ሓደ ሰብኣይ ርኣየ እዋ ኣብዚ ሰብኣይ ሽጡኒ ጎይታ ዝኸኖ ይደሊ ኣሎ ኢልዎም። እቲ ሰብኣይ ዝእዎ፡ ናይ ገዝኡ ምሕደራ ብምልኡ ከምኡ ንደቁ ከምህረሉ ሂብዎ። በቲ ኩሉ ነገራት ዝገብሮ ተሓጉሱ ጎይትኡ ዲዮግነስ ኣብ ገዛይ ዝኣተወላ መዓልቲ ክንደይ ብርኽቲ ዕለት እያ እናበለ ይዛረብ ነሩ። እንተ ኾነ እዚ ከምዚ ዝአመሰለ ምቕባል ናይ መንነት ስረዛ ክስዕቦ ይግባእ ማለት እዚ ባርያ ካብቲ ዘልኦ ኩነት ከውጽእ ይግባእ እምበር ብስም ዝገበሮ ጽቡቕ ብምጥቃስ መንነቱ ኣይተቐየረን ጌና ኣብ ባርነት እዩ ዘሎ። ብዙሕ ጊዜ ዝገጥም እዩ ሰብ ብግዳማዊ መልክዕ እንታይነቱ ዝሓለወ ክኸውን ይክኣል ግን ካብ ጸጋ ዝርሓቕ ክኸውን ከኣ ይክኣል እዩ። ሰብ ሰብ ዘብሎ ውሽጡን ደጊኡን ሓደ ዓይነት ክብርን መንነትን ክህልዎ እንከሎ ጥራሕ እዩ።

፫ይ ትዕቢት ካብ ርእሱ ኣልዩ። ትዕቢት ቅድሚ ኹሉ እዩ ዘውድቕ። ደግላስ ማክኣሱር ዝተባህለ ኣብ ጊዜ ውግእ ኮረያ ዝመርሕ ዝነበረ ጀነራል እዩ። ኣብ ሓደ ግጥም ብዙሓት ብጸቱን መግኸርቱን እናመኸርዎ ምስማዕ ስለ ዝኣበየ ካብ 1000 ንላዕሊ ዝኾኑ ወተሓደራት ብኸንቱ ኣጥፊኡ። ስኣን ምኽሪ ምስማዕ ብትዕቢት ተመሪሑ ወተሃደራቱ ኣጥፊኡ ይብሃል።

ኣብ ዘሎናዮ እዋን ስኣን ምኽሪ ኢየሱስን ቤተክርስቲያንን፡ ለባማት ሰባት ዝብልዎ ስኣን ምስማዕ ክንደይ ሃገራት ኣብ ግጭትን ሞትን ውግእን ይርከባ ኣለዎ። ኣብ ርክብ ሰባት ስድራታት ስኣን ትሕትና ገርካ ምስማዕ ክንደይ ተፈላልዮም ይርከቡ። ሎሚ ልዕሊ ኹሉ ዝሳቕን ዝብተንን ዘሎ ቃል ኪዳን እዩ ስኣና ልቢ ንልቢ ተወሃሂብካ ምዝርራብ ትዕቢት አቅዲምና ንፍቕሪ ሓዲግና ኣብ ምብትታንን ፋሕ ምባልን ምውዳቕ እንርእዮ ዘሎና ሓቂ እዩ። ወረ ዝገደደ ኣብ ገሊኡ ኣብ

ምቅታል ዝበጽሑ ንርኢ ኣሎና። ናይ እዚ ኹሉ ምንጪ ትዕቢት ክፍኣት ጥልመት እዩ። ትሕትና ንትዕቢት ቀታሊታ እያ። ንርእስኻ ከም እትመልኽ ትገብረካ እሞ ንሓቂ ክትመርጽ ትሕግዝ ስለዚ ትሕትና ለቢስና ንትዕቢት ካባና ኣውጺእና ንሓቂ ኢየሱስ ክንሰምዕ ጽን ንበል።

ኣብ ጥንታዊ ግሪኽ ንትምክሖት ፍሉይ ቃል ነርዎም hubris። ኣስክይሉስ ዝተባህለ ዓቢ ጸሓፊ ተዋስኦ ከም ዝብሎ ኣምላኽቲ ከመይ ኢሎም ነቶም ኣብ ልዕሊ ካልኣት ሰባት ንርእሶም ዝገብሩ ከምዝቐጽዎም ይነግር። እቶም ውሩያት ነጋውስ ስሞም እናዕበየ ዝኸይድን ብልሓቶም እናበዘሉ ዝኸይድ ካብ መብረቕ ኣማልኽቲ ክጥንቀቑ ኣለዎም ይብል።

ኣብ ኩሉ እምነታት ናይ ትዕቢት ሓደጋነት ይግለጽ። ፈርዖን ራምሰስ ብጣዕሚ ትዕብተኛ እዩ ነሩ እንተኾነ ብሙሴ ኣቢሉ ኣምላኽ ንእኡን ንግስነቱን ኣጥፊእዎም። ኣዳምን ሔዋንን ብተመን ተፈቲኖም ካብታ ኦም ጽቡቕን ክፋእን እተፍልጥ በልዑ ከም ኣምላኽ ጽቡቕን ክፋእን ክፈልጡ ሓሲቦም እንተ ኾነ እዚ ኹሉ ኣብ ዓለም ዘሎ መከራ ኣምጺኦም። ትዕቢት ሞት ኣምጺኦምልና።

ሰይጣን ቅድሚ ምውዳቕ ካብቶም ዝጸበቐ መላእክቲ እዩ ነሩ እንተ ኾነ ንርእሱ ከልዕል ስለ ዝደለ ኣብ ክንዲ ኣብ መንግስተ ሰማይ ዘገልግል ኣብ ገሃነም እሳት ተኾኒኑ። ካብ ኩሎም ዝበለጸ ፍጡር ዝነበረ ካብኩሎም ዝተጸልኦ ዝተፈርሐን ዝኸፍኦ ፍጥረት ኮይኑ ዲያብሎስ ተባሂሉ።

ኢያኢሮስ ንኹሉ ሓዲጉ ኢየሱስ ክሕግዞ ኣብ ቅድሚኡ ደው ኢሉ ለሚኑ። እታ ደም ዝፈሳ ዝነበረ ሰበይቲ እውን እዚ እዩ ነሩ ሓሳባን ግብራን። ኢየሱስ ሎሚ እውን ኣብ ነፍሲ ወከፍና ከምዚ ዝበለ ኣተሓሳስባ ክህልወና እዩ ዝደለ። ምሉእ እምነት ገርና ኣብ ቅድሚኡ ደው ክንብል እሞ ሓሳብና ድላይና ገሊጽና ምሕረትን ሰላምን ክንረክብ።

ግዙፋዊ ሕማም ጥራሕ ኣሳቕዩና ዘይኮነ እቲ መንፈሳዊ ሕማምና ማለት ኃጢአትና ሒዝና ኣብ ቅድሚ መንበር ኢየሱስ ተምበርኪኽና ክንጽሊ ኃጢአትና ክንእመን እሞ ክንሳሕ ተበዕ ውሳኔ ክንገብር ኣሎና። እዛ ደም ዝፈሳ ዝነበረት ሰበይቲ ዘፈር ክዳኑ እንተ ተንከፍኩ ክሓወ እየ ኢላ ስለ ዝኣመነት እሞ ኣብኡ ስለ ዝኸደት ሓውያ። ኣብዚ እንርእዮ ሃረርታ ጽቡቕ ድላይ ትምኒት እኹል ኣይ ኮነንን ኣብ ግብሪ ክንገብር ኣሎና። ሎሚ ኢየሱስ ብቤተ ክርስቲያኑ ገሩ ይረኽበና ምሉእ እምነት ገርና ኣብኡ እንተ ቐረብና ኣባና ተኣምራት ይፍጸም።

ኢየሱስ ነታ ብምሉእ እምነት ዝቐረበቶ ሰበይቲ ንለይ ኣይትፍርሒ እምነትኪ እያ ዘድኃነትኪ ብሰላም ኪዲ ኢልዋ። እምነትን ኣብ ቅድሚ ኢየሱስ ደው ምባልን ክልተ ዘይፈላለ ነገር እዩ። እምነት ሕውየት ሕድገት ሰላም የውርደልና። ሎሚ ክንደይ ካባና ኢና ክንሓወ እንደሊ? ክንደይ ኢና ኣብ ኢየሱስ ክንቀርብ እንደሊ? ክንበራብር ኣሎና ፍርሒ። ጉድለት እምነት ጸልዩና ኣብ ኃጢአት ኣብ ቂምታ ኣብ ጽልእን ፍርሕን ኣይንንበር። ንትዕቢትና ንክፍኣትና ተኣሚና ብእኮየ ወበ ዓቢ እኮየ ኢልና ኣብ መንበረ ንስሓ ቀሪብና ንኢየሱስ ንለምኖ።

ሽዑ ወደይ ንለይ እምነትካ/ኪ ኣሕውዩካ/ኪ ብሰላም ኪድ ክብለና እዩ ነዚ የብቅዓና።

ብሩኽ ክረምቲ ይግበረልና።

ኣባ ንጉሠ ፍሥሓ